

---

Shri Sharada Stutih 3

श्रीशारदास्तुतिः ३

Document Information



---

Text title : shAradAstutiH 3

File name : shAradAstutiH3.itx

Category : devii, sachchidAnanda-shivAbhinava-nRisiMhabhAratI, devI, sarasvatI

Location : doc\_devii

Author : Sachchidananda Shivabhinava Nrisimha Bharati Swamigal

Proofread by : PSA Easwaran psawaswaran at gmail.com

Latest update : November 9, 2018

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

September 17, 2023

*sanskritdocuments.org*

---

श्रीशारदास्तुतिः ३



(जैत्रयात्रां निर्वर्त्य श्रीशृङ्गगिरिप्रवेशकाले)  
दूरीकृत्य परीक्षणस्य करणं किं ते गिरां देवते  
युक्तं वर्षचतुष्टयोपरि कियद्धस्त्रान्कृपावारिधे ।  
मन्दो मत्पदयुग्मविरहं सोढुं न शक्नोत्ययं  
कञ्चित्कालमपीति पद्मजसखि ज्ञात्वापि मातर्भृशम् ॥ १ ॥

यद्यप्यम्ब सरोजयोनिदयिते लोकानशेषानपि  
श्रद्धाभक्तियुतान्विधाय नितरां कार्याणि सर्वाण्यपि ।  
दुःसाध्यान्यपि लोकसन्ततिबहुश्रेयस्कराण्यादरा-  
त्सपूर्णान्यकरोस्तथापि पदयोर्दूरं न सोढुं क्षमः ॥ २ ॥

त्वत्पादाम्बुजयोः कदापि विरहो मा भूदितो वा गिरां  
मातर्नम्रजनावनव्रतधरे कारुण्यवारान्निधे ।  
चेन्मय्यस्ति कृपा मनोरथततिं सम्पूरयात्रैव मे  
दुःसाध्यामितरैरशेषजनताश्रेयस्करीं शारदे ॥ ३ ॥

मन्तूनां ततिरस्ति च प्रभवति स्यादेव चाग्रे मम  
प्रालेयोस्त्रिशिशूत्तमाङ्गसहजे सन्देहगन्धोऽपि न ।  
तस्याश्चेद्गणनां करोषि हृदया त्वं चापि मातस्तदा  
निर्व्याजा करुणा निराश्रयतया कुत्रापि लीना भवेत् ॥ ४ ॥

सरस्वति कृपानिधे सरसिजासनप्रेयसि  
प्रणम्रजनपालिनि प्रचुरबोधसन्दायिनि ।  
समस्तसुकलास्वपि प्रसृतबोधमेनं जवात्  
सुरासुरनमस्कृते कुरु करात्तचिन्मुद्रिके ॥ ५ ॥

कामं सन्तु सुरा निजाङ्घ्रिकमलासक्तान्तरङ्गान्दिवा-  
रात्रं पूजनदेहदण्डनपरान्पातुं चिरायाम्बिके ।  
नाहं तत्पदपङ्कजानुसरणं कर्तुं समर्थो गिरां

मातस्त्वत्पदमेव सत्वरमनोऽभीष्टप्रदं संश्रये ॥ ६ ॥

बाणीसिन्धुसुतागिरीन्द्रतनयारूपाणि धृत्वा पुरा  
देवानां परिरक्षणं त्रिजगतामप्यादराद्याकरोत् ।  
सा त्वं सम्प्रति शृङ्गशैलनिलया श्रीशारदम्बाभिधां  
धृत्वा श्रोत्रमनोहरां प्रकुरुषे लोकावनं सादरम् ॥ ७ ॥

मूकानामपि वाग्विधानचतुरा यस्याः पदाम्भोजयोः  
कादाचित्कनमस्क्रिया भुवि भवेच्छ्रीशारदे निश्चितम् ।  
तां त्वामङ्घ्रिसरोजनम्रजनतासंरक्षणैकव्रतां  
दृष्ट्वा तृप्तिमहो कदापि न भजेतां मे ध्रुवं चक्षुषी ॥ ८ ॥

ज्वालामालिनिकाविनिर्मितशुचिप्राकारमध्यस्थिते-  
त्याह्वां नम्रजनस्य किं प्रथयितुं ज्वालावलीमध्यतः ।  
सुस्थाया अपि नैव वह्निजनिता बाधा भवेदित्यहो  
चित्रं कौतुकतः प्रदर्शितवती वाचां परा देवते ॥ ९ ॥

अग्नावग्नेः प्रवृत्तिर्न हि भवति कदापीति वातात्मजोक्तिं  
प्रत्यक्षीकर्तुमेवानतजनविततेर्वाणि शृङ्गाद्रिवासे ।  
अत्युग्रापित्तकीलास्थिततरुमयवेश्मस्थितामात्ममूर्तिं  
मल्लीपुष्पादियुक्तामपि तनुवसनां कीटयुक्तामरक्षः ॥ १० ॥

प्रोक्तं केनागमान्ते किमु परममहःसन्निधौ स्वस्वकार्या-  
शक्ता देवा बभूवुः शुचिपवनमुखा इत्यमुं मुख्यमर्थम् ।  
जानन्त्वात्माङ्घ्रिनम्रा इति विधिरमणी दारुगेहे स्थितासी-  
ज्वालामालाकुलेऽस्मिन्सुमवसनयुता दाहगन्धेन शून्या ॥ ११ ॥


लोकानामवनार्थमादिगुरुणा संस्थापिताहं पुरा  
भूस्थानामपि तान्म्रमत्तहृदयान्नैव त्यजामि क्वचित् ।  
आत्मानात्मविवेकमुख्यसुगुणान्दत्त्वा दृढान्सन्ततं  
रक्षामीति विबोधनाय विहितं चित्रं गिरां देवते ॥ १२ ॥

स्मृत्वा संयमिचक्रवर्तिरचितां त्वं प्रार्थनां शारदे  
सृष्टे स्वेन जगत्यहेतुककृपामालोच्य नैजां मुहुः ।  
देवागारविनिर्मितेस्तु समये प्राप्तामशुद्धिं परां  
सोद्वा सन्निधिमातनोतु भवती वाचां परा देवता ॥ १३ ॥


माता पुत्रकृतामशुद्धिविततिं सोढ्वा पुनः शारदे  
ह्युत्सङ्गे विनिवेश्य लालनमहो यद्वत्करोत्यादरात् ।  
त्वं माता जगतां तथैव बहुधा जातामशुद्धिं मुहुः  
सोढ्वा सन्निधिमातनोतु भवती वाचां परा देवता ॥ १४ ॥  
इति शृङ्गेरि श्रीजगद्गुरु श्रीसच्चिदानन्दशिवाभिनवनृसिंह-  
भारतीस्वामिभिः विरचिता श्रीशारदास्तुतिः (३) सम्पूर्णा ।

Proofread by PSA Easwaran

---

——  
*Shri Sharada Stutih 3*

pdf was typeset on September 17, 2023

——  
Please send corrections to [sanskrit@cheerful.com](mailto:sanskrit@cheerful.com)

